

మా ఊళ్ళో సీతమ్మ తల్లి గుడి ఉంది కదా!... కష్టాలన్నోచ్చినా కిక్కురు మనకుండా సహనంతో భరాయించిన నోరూవాయి లేని సీతమ్మకి గుడేవిటని ఆశ్చర్యపోకండి.

స్వస్తి

- కె. వరలక్ష్మి

నాకు తెలుసు, గుళ్ళో దైవంగా కొలువుండాలంటే వాడు ఆజాను బాహువై, అరవింద దళాయి తాక్షుడై, రాగ ద్వేషాలు సమసాళ్ళలో ఉన్నవాడై, వెనకాముందూ చూడకుండా ఎదుటివాళ్ళని మట్టుబెట్టగల సాహసోపేతుడై, కొంచెం మాయలూ మరిన్ని మంత్రాలూ, కొద్దిపాటి రాక్షసత్వం, కొలతలేని శృంగారలోలత్వం లాంటి క్వాలిఫికేషన్స్ కలిగి వుండాలని, నిజానికి మా ఊరి గుళ్ళో సీతమ్మతల్లి బాలు ఆమెగారి భర్తగారు, మరిదిగారు, నమ్మినబంటుగారు కూడా ఉన్నారు. వచ్చిన చిక్కల్లా ఏవిటంటే ఆ విగ్రహాలు చెక్కిన శిల్పి ఎవడోకాని సీతమ్మతల్లి భక్తుడో, భక్త ఫెమినిస్టో అయివుండాలి. అందుకే గుళ్ళో అడుగుపెట్టగానే చేతులు జోడించాలనించేలా చిరునవ్వులు చిందిస్తూ సీతమ్మనీ, పరికించి మాస్తేగాని కన్పించని బక్క రూపాల్లో రామలక్ష్మణుల్ని రూపొందించాడు. మరందుకే వచ్చిందో, ఆలయానికన్నీ తానే అయి నెట్టుకొస్తున్న పూజారి క్రిష్ణమాచారి భార్య సీతమ్మ వల్ల ఆ పేరొచ్చిందో తెలీదు కాని మొత్తానికది సీతమ్మతల్లి గుడి అయ్యింది. నిజానికిదంతా అప్రస్తుత ప్రసంగం.

నేను చెప్పాలనుకున్నది రెండో సీతమ్మకథ... సీతమ్మ కాపరాని కొచ్చేసరికి గుడి వైభవం కోల్పోయి ఊరి చివర ఒంటరి ఒంటెలా ఉండేది, ఆ గుళ్ళో అర్చకుడుగా ఉన్న క్రిష్ణమాచారి తోడూ నీడా లేని గాలి జీవితం గడుపుతూ వుండేవాడు. పొద్దున్నే ఓ గిద్దెడు బియ్యం వార్చి విగ్రహాల ముందు నైవేద్యంగా రెండు నీళ్ళమక్కల్తో ప్రోక్షించి, దాన్ని బైటకు తెచ్చుకుని ఏ పెదరెడ్డిగారి పెళ్ళామో పంపించిన మజ్జిగ నీళ్ళోను కుని ఆరగించి ఆ రోజు భోజనమైందనిపించేవాడు. పళ్ళెంలో పడిన చిల్లర డబ్బుల్ని అలాగే పట్టుకెళ్ళి ముత్యాలమ్మ పాకలో పేకాటకు కూర్చునేవాడు. అలాంటి క్రిష్ణమాచార్ని దారిలో పెట్టాలని ఊరిపెద్దలంతా కూడ బలుక్కుని పక్కవూరి కోవెలపూజారి హనుమంతాచారి అయిదోకూతురు సీతమ్మనిచ్చి పెళ్ళి జరిపించారు. ఒంటి మీదున్న పసుపు చీరకాక వాళ్ళమ్మని రెండు నేత చీరలూ, ఒక మడిబట్టా, పెళ్ళికి కొన్న ఫ్యాన్సీ పట్టుచీరా, ఒక రాగి పంచపాత్ర, రెండు ఇత్తడి లోటాలూ, పూర్వీకులనాటి రామాయణ గ్రంథమూ పాత ట్రంకుపెట్టలో పెట్టు కుని క్రిష్ణమాచారి వెంట కాలినడకన మెట్టినింటికొచ్చింది సీతమ్మ. గుడి ఆవరణలో పూజారి కుటుంబం కోసం కట్టబడిన పెట్టెగది చిన్నవసారా కొత్తగా కాపరానికొచ్చినా సీతమ్మ కంటికి రాజభవనంలా కన్పించాయి. లంకంత ఆవరణంతా రెక్కలు ముక్కలయ్యేటట్టు శుభ్రం చేసి పూలమొక్కలూ, కూరపాదులూ నాటింది. దొరువులు కట్టి నీరుపారే ఏర్పాటు చేసింది. నీళ్ళు తోడిపోస్తున్న ఓ సాయంత్రం వేళ దడి అవతల

గిన్నెలు తోముకుంటున్న నన్నారీబేగం పరిచయమైంది సీతమ్మకి. సీతమ్మ కన్నా రెండునెలల ముందు కాపరానికొచ్చిన నన్నారి పరుపులు కుట్టే పీర్ సాయిబు పెళ్ళాం.

“మీరు శానా బాగున్నారమ్మాయిగారూ...” అంది నన్నారి సీతమ్మని పలకరిస్తూ “ఎంత తెలుపో మీ ఒంటి రంగు” - సీత సిగ్గుపడింది. తర్వాత కనెప్పలెత్తి ఇంచుమించు తన ఈడుదే అయిన ఆమెని పరికించి చూసింది. నల్లజీడిగింజ రంగు శరీరం, తెల్లగా మెరిసిపోతున్న పళ్ళు.

“నీ పేరేవిటి” అంది సీత.

“బేగం నన్నారీ”

“బీబీ నాంచారా” సీత పలికిన తీరుకి నవ్వాపుకోలేక గిన్నెలు కడుగుతున్న బురదలోనే చతికలపడిపోయింది నన్నారి. నవ్వివన్వి తేరు కున్నాక “భలే పేరెట్టారమ్మాయిగారూ, అలాగే పిలండి మీకు బాగుంటే” అంది అన్నాక మళ్ళీ నవ్వింది. సీత కూడా ఆమెతో శృతి కలిపి “బీబీ నాంచారి పేరు బావుండలా మా వెంకన్న బాబు రెండో భార్య తెల్సా ఆవిడ! మొదటి భార్య అలివేలు మంగని ఆమడ దూరంలో వుంచి, రెండో భార్యని ముద్దుకొద్దీ గుండెల మీద పెట్టుకున్నాడాయన” అంది.

“అయితే మావోడు కూడా నన్నలాగే ఎట్టుకుంటాడు కావాలన్నా” అని కిసుక్కుమంది నన్నారి. ఆ రోజు నుంచి నన్నారీబేగం బీబీనాంచారి రైంది. కొత్తవాళ్ళవరడిగినా తన పేరు నాంచారనే చెప్పేది.

త్వరలోనే వాళ్ళిద్దరి మధ్య గాఢమైన స్నేహం ఏర్పడింది. సీతమ్మ తోట పనిలో నాంచారి, నాంచారి కుట్టుపనిలో సీతమ్మ ఒకరినొకరు సాయపడేవారు. గొప్ప ఇళ్ళలో పరుపులు కుట్టి సాయిబు బాగా సంపాదిస్తున్న రోజులని. నాంచారి వాళ్ళూ ఉంటున్నది పూరిగుడిసే అయినా మంచి బట్టలూ, మంచి తిండి ఉండేవి. నాంచారి బలంగా పుష్టిగా పొన్నచెట్టులా వుండేది. ఆమె పక్కన సీతమ్మ సన్నజాజి తీగలా బక్కగా వుండేది. ఒక రోజు నాంచారి పళ్ళెంనిండా బియ్యం పోసుకుని, రెండో చేతిలో అరటిపళ్ళ అత్తలం పుచ్చుకుని వచ్చింది. “ఇవన్నీ ఏవిటి” అని తత్తరపడింది సీతమ్మ. “నీక్కాదులెయ్యమ్మా గుళ్ళో వున్న అందాల సీతమ్మతల్లికి, నాక్కలిగినన్నాళ్ళూ వారం వారం ఇలాగే ఇత్తాను. నువ్వెవరు కాదంటానికి” అంది నాంచారి దబాయిస్తూ. నెల తిరిగేసరి కల్లా తన భర్త ఎందుకూ పనికిమాలిన వాడని సీతమ్మకి అర్థమై పోయింది. కడుపునిండా తిండి సంపాదించడం కూడా నెర్వని వాడని గ్రహించింది. తనొచ్చింతర్వాత గుళ్ళో దేవుడికి దీపం పెట్టడం కూడా మానేశాడు. క్రమంగా ఆలయ నిర్వహణంతా సీతమ్మ మీద పడింది. పుట్టింది పెరిగింది అదే వాతావరణం కావడం వలన తొందరగానే అలవాటు

పడింది. సూర్యుడితోబాటు మేల్కొని, రెండు బక్కెట్ల నీళ్ళు నెత్తిన గుమ్మరించుకుని, ఆలయమంతా కడిగి ముగ్గులు తీర్చి, అభిషేకం చేయించి, పూలుకోసి అలంకరించి, దీపం వెలిగించి, నైవేద్యం పెట్టి హారతిచ్చేది. గుడి పరిసరాలూ, గుడి శుభ్రంగా వుండడం చూసి దారిన పోయే వాళ్ళొచ్చి దండం పెట్టి కాసేపు కూచుని పోయేవాళ్ళు.

“ఇయన్ని సరేగాని సీతమ్మా, నువ్వు నూతికాడ కూనిరాగాలు తీస్తా వుంటే ఇన్నా. నీ గొంతు శానాబాగుండాది. మీ పురాణాల్లో- అరికతలో అయ్యేటో సదువుతారు గందా గుళ్ళల్లో. నువ్వు సదవకూడదా, నలుగురూ వత్తారు” అందోసారి నాంచారి.

“ఆడదాన్ని, అలాంటి వన్నీ నేను చేస్తే జనం ఏవనుకుంటారో అని భయంగా వుంది నాంచారీ” అంది సీతమ్మ.



“ఓలమ్మా, నువ్వేవన్నా, రంకుతనం సెయ్యబోతున్నావా నీ మారాజు మొగుణ్ణి నమ్ముకుంటే కూటి నీళ్ళకైనా గతుండొద్దా ఈ రోజుల్లో దేవుడైనా దెయ్యలైనా కళ్ళకి నదురుగా ఆనాల, లేకపోతే ఏటీ లేదు” అంది నాంచారి.

మంచిరోజు చూసి తెలిసిన నాలుగు పెద్దిళ్ళకి వెళ్ళి సీతమ్మ పురాణ పఠనం చెయ్యబోతోందనీ చెప్పిసాచ్చింది నాంచారి. ఎంత బాగా చెప్తుందో! చిలవలూ పలవలూ కల్పించి మరీ చెప్పింది. మొదటిరోజు నలుగురైదుగురు ముసలమ్మలు మాత్రం వచ్చారు. చిన్నప్పట్నుంచీ కంఠోపారం చేసిందే అయినా మొదటి పేజీ తిప్పి ప్రార్థన పద్యాలు చదువుతూంటే గొంతు వణికిపోయి చెమటలు పోసేసాయి. క్రమంగా కథనంలో పడ్డాక ఆమెకి కాలమే తెలీలేదు. రాత్రి పదిగంటల వేళ పేకాట నుంచి తిరిగొచ్చిన క్రిష్ణమాచారి నూతి చప్టా మీద కాళ్ళు కడుక్కుంటూ గొంతు పట్టేసినవాడిలా వ్యంగ్యంగా సకిలించడంతో ఈ లోకంలో కొచ్చింది. ఆదరా

బాదరా హారతిపాడేసి, వ్యాసపీఠం ముడిచేసింది. “నాయమ్మ నాతల్లీ! ఎంత బాగా పాడతన్నావు రాములోరి కత!” ముసలమ్మలంతా ఏకకంఠం తో మెచ్చుకున్నారు.


ఆచారి రాకకి ముందే ముగించెయ్యనందుకు సిగ్గుపడింది సీతమ్మ. అన్నం వడ్డించేటప్పుడు తల ఎత్తడానికి బిడియపడింది.

ఏవనుకున్నాడో ఆచారి మాట్లాడకుండా అన్నం తినేసి పడుకున్నాడు. పొద్దున్నే లేచి రాత్రి హారతి పళ్ళంలో పడిన రూపాయి పావలా జేబులో వేసుకుని అదే పోకపోయాడు. గుళ్ళో ముగ్గులేస్తాండగా దడి అవతల్నుంచి నాంచారి కేకపట్టింది. “రాత్రి పళ్ళెంలో ఏమాత్రం గిట్టింది సీతమ్మా”

సీతమ్మ ఒక్కసారిగా లేచి నిలబడి నాలుగువైపులా పరికించింది ఎవరైనా విన్నారేమోనని సిగ్గుతో. ఇంకానయం, దరిదాపుల్లో ఇంకెవరిళ్ళూ లేకపోవడం అనుకుంది. “ఛీ, ఏనిటి నాంచారి నువ్వుమరీనూ కేవలం డబ్బుకోసమా ఇదంతా...” అంది.

నడుం మీద చేతులుంచుకుని నాంచారి సీతని అట్టేపరికించి చూసి “సీతమ్మతల్లీ, నువ్వు తెలివి నేర్చుకోవాల” అనేసి లోపలికి పోయింది. ఆ మాట సీతమ్మ గుండెలో అదే సనిగా కదలాడింది.

ఆ మధ్యాహ్నం పనంతా ముగిశాక నాంచారిని బతిమలాడితే దానర్థం విప్పి చెప్పింది. “సీతమ్మా, మొగదవలు స్తీరవెరగనోళ్ళు, ఇయ్యాలకుంచె డుంటే కుండకెసరెత్తమంటారు, మానెడుంచే మంటెట్టమంటారు. రేపు పిల్లాజెల్లా పుట్టబోతారు. ‘అమ్మా, అన్నవెట్టే’ అని మనల్నే గదా అడుగుతారు. ఆడబిడ్డలైతే ‘పరికిణీ కుట్టించు, పట్టాలు చేయించు’ అని ప్రేనాలు తోడతారు. సంపాదనంతా మొగోడి ఎదాన్నేత్తే, ఇంక బిడ్డలకే వుంటాది అప్పుడెలా నడుత్తాది పడవ పన్నెండు మంది సంతానం మాయమ్మకి మేపు. మా బాబ, మా యన్నదమ్మలూ కూలీనాలీ సేసి తెచ్చిందాన్ని ఎలాగ కూడబెట్టేదో మాయమ్మ తల్లి ఆడోళ్ళందరికీ ముక్కులుకీ, సెవులకీ పిసరంతేసి బంగారం మెరిసేలా సేసింది. మాట పదార్లు కట్నాలిచ్చి పెళ్ళిళ్లు సేసింది, ఆడదాని జాగరై కుటుంబాన్ని ఆరుగాలాలూకాపాడిద్దీ అని. మాసాయెబు రాత్రికి తాగొత్తాడు గదా, తెల్లారేసరికి ఆడి జేబులుకాళీ, నేనే తీసేత్తాను. తెల్లారి ఆడిసావేదో ఆడు సావాల్సిందే గాని నేనొక్క పైసా ఇయ్యను. రేపణ్ణుంచి గుడికి జనా



లొత్తారు. తుణవో పణవో ఆసారిబాబు పేకాట కెలిపోతే రేపు నీ బిడ్డల గతేంటంట నువ్వు నమ్ముతావో లేదో గాని లోకం డబ్బు ఆడించినట్టాల్లా ఆడతా ఉంది. కాసులేనోళ్ళకి కాటికెల్నా ముక్తిలేదు”.

పురాణం వినేవాళ్లు అయిదల్లా పదిమందై, పది ఇరవయ్యై అలా అలా గుడి నిండిపోయేరు. ఆ కాలం అలాంటిది. అటు సినిమాలూ, ఇటు పురాణ కాలక్షేపాలూ ఒక్కలాగే ఆదరించబడ్డాయి. నాటకాలూ, హరికథలూ, బుర్రకథలూ ఒక్కటేవిటి! కళవెయ్యి రూపాలై విస్తరించి ఆదరణ పొందింది. సీతమ్మ పేరు వున్న ఊళ్ళోనే కాక పరిసర గ్రామాలకి పాకింది. పండగలకీ పబ్బాలకీ పిలిచి పురాణం చెప్పించుకొని విని పదోపరకో, చీరో సారో ఇచ్చి పంపించేవారు.

కాలం గడుస్తూ వుంది.

నాంచారి నలుగురు బిడ్డల తల్లై అయిదోసారి కడుపుతో వుంది. చూసి చూసి సీతమ్మనే()దో వైరాగ్యం పట్టుకుంది. ఎప్పుడూ పూజలూ పునస్కారాలూ, పురాణ కాలక్షేపం తప్ప మరోధ్యాసే మరచిపోయింది. “సీతమ్మా, ఆసారి బాబు ముత్తేలమ్మతో” అంటూ ఓసారి నాంచారి ఏదో చెప్పబోతే చెవులు మూసుకుంది సీతమ్మ. ఆచారి ఎంతటి పురుష పుంగవుడో ఆమెకి తెలీదా! గుప్పిల విప్పడం ఇష్టంలేక “పోనీ నాంచారి, ఈ భూమి మీద మనిషి మనుగడే మూణ్ణాళ్ళు, నవమిపండక్కి నాట కాలు చూస్తున్నాం చూడు, అదిగో అలాగే ఈ ప్రపంచం నడుస్తోంది. నాటకం అయిపోగానే మన పద్దాలూ, పాపారావూ వాళ్ళంతా రంగులు చెరిపేసుకుని మామూలు మనుషులైపోతున్నారూగా, అలాగే మనవందర వూను. బతికున్న మూన్నాళ్ళూ ఈ ప్రపంచకవనే రంగస్థలం మీద నటించేసి, రంగులు చెరిపేసుకుని ఎక్కణ్ణుంచొచ్చామో అక్కడికి పోతాం. ఈ మాత్రం దానికి ఎందుకొచ్చిన తాపత్రయాల చెప్పు. ఆచారిగారి గురించి కదూ అంటున్నావూ, ఆయనకలా జీవించడంలో ఆనందం కన్పిస్తోంది. ఊ... కానీయ్, అతని దారికడ్డెళ్ళి ఆ పాపవెందుకు మూట కట్టుకోవాలి”

నాంచారి బుగ్గలు నొక్కుకుంది.

“శానా బాగుంది సీతమ్మా నీ ఏదాంతం. గాలికొదిలేత్తే గంగిరెద్దు కూడా కుమ్మిపోతాది. ముక్కు తాడేసినప్పుడే పట్లాడమంటే అట్లాడ తాది, ముంగాళ్ళ మీద వంగి సెలం జేత్తాది. మొగుణ్ణుట్టూ గాలికొదిలేసి,

నువ్విట్టా ఏదాంతం జెప్తావుంటే బిడ్డెపాపా కలగొద్దూ రేపు నీ బతుకు ఎళ్ళమారేదెట్టా”

“బిడ్డలు లేనోళ్ళందరి బతుకులూ వెళ్ళమారటంలే అలాగే నా బతుకునూ అన్నిటికీ ఆ దేవుడున్నాడేలే”

“ఉంటాడుంటాడు, ఎదవదేముడు, ఆడూ మొగెదవేగదా, ఆడికి మాత్రం నీతీనాయం ఎక్కడేడిసాయిలే! అన్నట్టు నువ్వు పూజలు జోసే రాళ్ళల్లో సీతమ్మ తల్లున్నట్టుంది కదా, ఆయమ్మేవన్నా ఇనిపించు కుంటాదేమో అడుగు, నీ మొర” అని నవ్వింది నాచారి.

“దేవుళ్ళని అలా రాళ్ళూ రప్పలూ అనకేనాచారి, కళ్ళపోతాయ్” అని తనూ నవ్వింది సీతమ్మ. “అన్నట్టు నాచారి, నువ్వెప్పుడూ మీ గుడికెళ్ళినట్టు కనిపించవేం”

“గుడా.. అదా, మసీదుకా మా దేవుడికి ఆడగాలి కిట్టదు” అని కిసుక్కుమంది నాచారి. “ఆడోళ్ళవరైనా మసీదుకెళ్ళటం ఎప్పుడైనా సూసినా ఆడోల్లందరూ ఇళ్ళకాడే ప్రేర్థన సేసుకోవాల”

“ఇంటి దగ్గర కూడా నువ్వెప్పుడూ ఏ ప్రార్థన చేసినట్టు కనిపించ లేదూ..” అనుమానంగా చూస్తూ అడిగింది సీతమ్మ.

నాచారి పగలబడి నవ్వింది. “ఆ ప్రేర్థనెలా సెయ్యాలో నాకు సేతనైతే గదా! ‘నీకు కడుపేకైలాసవే’ అంటాడు మా సాయెబు. కాలం పరుగెడుతోంది. పైసా పైసా కూడబెట్టి నాచారి నగా నట్రా కొనుక్కున్నది లేదు సరికదా, పిల్లల్లో, సాయెబు సంపాదన చాలక కలకటపడాల్సి స్తోంది. చివరికి నాచారి కూడా నడుం వంచితేగాని కాలం గడవని రోజులొచ్చాయి. నాచారికి చేతనైందొక్కటే, చీపుర్లు తయారు చెయ్యడం, గుడిసె వెనక గరపనేలల కట్టవల్లో ఇబ్బడి ముబ్బడిగా ఉన్న పూతిక దుబ్బుల్నుంచి పుల్లలు కోసుకొచ్చి చీపుర్లుగా కట్టి అమ్మడం.

ఆ రోజు వాకిట్లో పరిచిన చీపురు పుల్లల్ని దువ్వి కుచ్చుల ప్రకారం కట్టలు కడుతున్న నాచారి మొక్కలకి పాదులు కడుతూ రామదాసు కీర్తనలో లీనమై ‘ఏ తీరుగనను దయజూచెదవ్..’ అంటూన్న సీతమ్మని పిలిచి “ఇది ఇన్నావా సీతమ్మా! పెద్ద పెద్ద ఇళ్ళల్లోకి కొత్తరకం పరుపు లొచ్చినయ్యంట. పోమో, పామో ఏవో దాని పేరు, ఆటైతే ఇంక దూది పరుపుల్లాగా ఏటా ఏకించి, కుట్టించక్కర్లేదంట” అంది.

“అహా!” అంది సీతమ్మ ఏదో ధ్యాసలో.


“మా సాయెబుకింక పనుండదేమో, అదేవంక ఇదేవంకని ఆ ఎదవ

తాగి సస్తన్నాడు” అంది దిగులుగా నాచారి. “ఈ బిడ్డెట్టా పెంచాలో ఏవో” ఈ మాటలు చెవినపడ్డాక సీతమ్మ మామూలుగా ఉండలేక పోయింది. ఆమెగుండెలో ఏదో అలజడి మొదలైంది. కాలుకాలిన పిల్లిలా అటూ ఇటూ తిరిగింది. పోసిన మొక్కకే నీళ్ళన్నీ తోడిపోసింది. “ఈ పూటకి దేవుడిస్తే తింటాం లేకపోతే లేదు” అన్న వేదాంతం ఎలా పనికొస్తుంది బిడ్డెల్లకనేనా తనకింత నిర్లిప్తత అలవడింది! కట్టుకున్న వాడెక్కడెక్కడ తిరిగొచ్చినా తనకి పట్టనట్టే అన్నిస్తోంది. ‘ఈ లోకం ఎలాపోతే నాకెందుకు’ అన్నిస్తోందందుకేనా

“ఏంటి సీతమ్మా మాట్లాడవ్” నాచారి కేకతో ఉలిక్కిపడి ఈ లోకంలో కొచ్చింది సీతమ్మ. చాన్నాళ్ళ తర్వాత ఆ రోజు సీతమ్మ తన త్రంకు పెట్టె బోర్లించి చీర మడతలన్నీ విప్పి దులిపింది. మూడైదులూ, రెండు రెళ్ళూ, నాలుగొకట్లూ, ఎప్పుడో పెట్టి మరచిపోయినవి ఆచారి కంటపడక ఉండిపోయినవి దొరికాయి. వాటిని గుప్పెట్లో పట్టుకుని దడి దగ్గరకెళ్ళి “నాచారి!” అని పిలిచింది. “ఏంటమ్మా” అంటూ వచ్చిన నాచారి చెయ్యందుకుని చిల్లర ఆమె చేతిలో పోసి, గుప్పెట మూసింది. “తీసుకోకుంటే నా మీద ఒట్టే” అంది. నాచారి కళ్ళలోకి నీళ్ళు చివ్వున చిమ్ముకొచ్చాయి. “దేవుడంటే నమ్మకం లేని నాకు ఒట్టుమీదెట్టా నమ్మకవుంటాదనుకున్నావే పిచ్చిదానా! ఎవుళ్ళకాపరాల బరువు ఆళ్ళ మోసుకోవాలగానీ, మరొకళ్ళ నెత్తికెత్తడం మర్యాదగాదు, నువ్వు నొచ్చుకుంటావని పుచ్చుకుంటన్నా” అంది. రెండు రోజులకే చీపురు కొంటున్న సీతమ్మని ఓసారి నిలదీసింది నాచారి. “ఏం తల్లీ! రూపాయలెక్కువయ్యేయూ మూడేసి రూపాయల చీపురుకట్టని రెండు రోజుల్లోనే నమిలి మింగతేత్తన్నావా.”

“గుళ్ళో నాపరాళ్ళ గచ్చుకదా నాచారి, చీపుర్లు ఇట్టే అరిగిపోతున్నై” అనేది సీతమ్మ. కొత్తగా కుట్టుపని నేర్చుకుంటున్నానని మొదలుపెట్టి తనవీ, గుళ్ళో సీతమ్మ తల్లివీ చీరలు చింపి నాచారి పిల్లలకి లంగాలూ, జాకెట్లూ కుట్టి ఇచ్చేది. కాలంతో బాటు మనుషుల్లోనూ మార్పొచ్చింది. పాతతరం వాళ్లంతా వెళ్ళిపోయారు. పురాణ పఠనాలూ, పుణ్య కార్యాలూ జాబ్ ఘోషనైపోయాయి. గుడికెళ్ళడం మరీ అర్థడాక్స్ సిస్టమ్ అయ్యింది పల్లెల్లో. గుడికొచ్చే జనం తగ్గారు. నాలుగురాళ్ళొచ్చినప్పుడు వెనకేసుకోవడం ఎరగని సీతమ్మ అప్పుడు ఆనందంలో తలమునకలై పోనూలేదు, ఇప్పుడు విచారంలో మగ్గిపోవడమూలేదు. ఒంట్లోని శక్తి

వయసు మీరుతోందని మీరు దాంపత్య సుఖాన్ని దూరం చేసికోవద్దు



జీన్స్ కలిసిన ఫాంథర్ 69 క్యాప్సూల్స్ తీసికొని

సంతృప్తికరమైన దాంపత్య సుఖాన్ని మీ సొంతం చేసికోవచ్చు

ఉడుగుతూ ఉన్న ఆలయసేవ మాత్రం ఆమె జీవితంలో ముఖ్యభాగమై పోయింది. ఆచారి నడుం నొప్పితో మంచం పట్టాడు. అతని వైద్యం కోసం గుళ్ళో పంచపాత్రా, ఇత్తడిపళ్లెం, రాగి శరగోపం, దీపాలకుందె ఒకటొకటి కాళ్ళొచ్చి నడిచెళ్ళాయి. సీతమ్మ నెరిగున్న రైతు కుటుంబాలవాళ్ళు పంపించే మానెడు, అడ్డెడో గింజల్తనూ, రాతి మీద చితక్కొట్టిన చింతకాయ కారంతోనూ కాలం గడుస్తోంది. గుళ్ళో దీపం పెట్టేందుకు నూనె లేక సీతమ్మ గుండె పిండినల్లవుతోంది.

అటు నాంచారి పరిస్థితి అలాగే వుంది. "సీతమ్మా, నువ్వు సాలాపురాణాలు సదువు కున్నావు గండా, లోకంలో ఎదోగోవాళ్ళంతా మేడలూ మిద్దెల్లో అలాగలాగ పైకెదిగిపోతావుంటే మన్లాంట్ లో ఇంకా ఇంకా అట్టడుక్కి దిగిపోతన్నా వెందుకు" అనడిగిందోసారి నాంచారి.


సీతమ్మ ఆర్థిక శాస్త్రం చదువుకోలేదు. అందుకే, అదంతా కర్మ సిద్ధాంతం కింద తేల్చేసింది. "అది వాళ్ళు చేసుకున్న పుణ్యం, ఇది మనం చేసుకున్న పాపం" అంటూ. కల్తీ సారా తాగి పీరు సాయెబు చచ్చిపోయినప్పుడు పిల్లలంతా గొల్లుమంటుంటే నాంచారి రాయిలా కూర్చుంది. అంతా ముగిసేక సీతమ్మ అడిగింది. "నాంచారీ, ఇంతకాలం అతన్నో కలిసి కాపురం చేసేవు కదా, నీకసలు ఏడుపే రాలేదా"

ఉక్రోషంగా నవ్వి నాంచారి, "సీతమ్మా, ఒక మనిషి సచ్చిపోవడవంటే ఈ బూవికి కొంత బరువొదిలినట్టే. అందనా, ఎవరికీ ఉపయోగపడని మనిషి. ఆడు తాగి తాగి ఏదో ఒకరోజు కుక్కసాపు సచ్చేటోడే కదా, పోతే పోయేడులే" అంది.

"పాపం, సంపాదించినంత కాలం సంపాదించేడు కదా!"
"ఆ, సంపాదించేడు, నేను కాదన్ను. కాని, పాడు పొట్టకీయాల తింటే రేపటికి పరగడుపే గదా! పెళ్ళికెదిగిన ఇద్దరాడబిడ్డలు కళ్ళెదురుంగా తిరగతన్నారే! రెక్కల కట్టం జోసుకునే వోడెవడైనా నాకొక్క పనే ఒచ్చు, నేనాపనైతేనే జేత్తా, లేపోతే కడుపులోకి కాళ్ళు దూర్చుకుని బబ్బంటా నంటే ఎట్టాకుదురుద్ది అలాంటెదవలకి సంసారాలెందుకు బిడ్డల్ని కనుకోడాలెందుకు కట్టుకున్న పాపానికి ఆడది పడరాని పాల్లన్నీ పడి, తొక్కరాని దార్లన్నీ తొక్కి ఆణ్ణీ, ఆడి బిడ్డల్ని పెంచాలా ఆయుర్దాయం ఉన్నంతకాలం సవ్యంగా బతకవలసిన బాధ్యత మనిషికి లేదూ! మొగోడు ఎదవ నాటకాలాడి ఒల్లు గుల్ల సేసుకుంటే ఆడెనకాలోళ్ళు ఏవైపోవాల" ఎన్నడూలేని విధంగా గొల్లుమంది నాంచారి.

ఓదార్చుగా నాంచారి భుజం మీద చెయ్యేసి దగ్గరకు లాక్కుంది సీతమ్మ.

తెల్లవారు రఘువమునుంచీ క్రిష్ణవూచారి ఆయాసంతో రొప్పుతున్నాడు. ఎక్కడైనా కాసిన్ని నూక గింజలు దొరుకుతాయేమో, అతనికి కాస్త గంజికాచి తాపిద్దామనసుకున్న సీతమ్మ ఇల్లంతా వెదికింది. ఎప్పుడూ ఎవర్నీ ఏదీ చేయించాచి అడిగి ఎరగని సీతమ్మకి ఆ క్షణంలో దుఃఖం ముంచుకొచ్చింది.



"ఆ ఏడుపెందుకే పాపిష్టిలంజా! అందాన్నెలా ఉపయోగించు కోవాలో తెలీని పిచ్చిముండవు నువ్వు, 'ఊ' అంటే మళ్ళూమాన్యాలూ రాసివ్వడానికి సిద్ధంగా పెద్దరెడ్డి ఉన్నాడని నీకేనాడో చెప్పను. చెనిన పెట్టేవా మహాపుణ్యాత్మురాలి పోజుకొట్టి పురాణాలు పట్టుకుని వేళ్లాడేవు. ఇప్పుడేమైంది బంగారంలాంటి అవకాశమూ పోయింది, ఆనాటి రూపమూ పోయింది." ఆయాసపడుతూ అరుస్తున్నాడు ఆచారి.

చేతిలో గిన్నెతో వాకిట్లో కొచ్చి నిల్చున్న సీతమ్మని చూసి నాంచారి బైటికొచ్చింది "ఏంటి సీతమ్మా" అంటూ.

"నాంచారీ, రాముడికీ రోజు నైవేద్యం లేదు"
"పిల్లల కోసం కాసిన అంబలి తప్ప మరేంలేదు సీతమ్మా ఇంట్లో, దాన్ని కూడా ఆళ్ళు ఎంగిలి చేసేశారు"
"అదే ఇవ్వు" గిన్నె ముందుకు చాపింది సీతమ్మ.
"అయ్యో అయ్యో" నొచ్చుకుంది నాంచారి. "నేనెంత దేవుడూ దెయ్యం లేవనేటిదానైనా మరీ అంత పాపానికి ఒడిగట్టుకోలేను సీతమ్మా"

సీతమ్మ చిరునవ్వు చెరగనీకుండా అంది "నువ్వే కరెక్టు నాంచారీ! దేవుడూ లేడు దయ్యమూలేదు. ఎక్కడో పడున్న రాయిని తెచ్చి రూపం చెక్కి అదిగో అలా గాలి వెలుతురూ లేని గదిలో కూర్చుండబెట్టి సకల సేవలూ చెయ్యడం.. అదంతా పిల్లలాడుకునే బొమ్మలాటలాంటిది. ఈ పనికి మాలిన దేవుడు కోసం ఆవేశాలకూ కావేశాలకూ పోయి అనర్థాలను కొనితెచ్చుకోవడం ఉత్తరదండగ మారి పని. ఇంక, మనం అనుకునే పాపం పుణ్యం మరెక్కడో లేవు, మన మనసుల్లోనే ఉన్నాయి. ప్రేమతో బాటు అన్నీ అమరిన వాళ్ళ జీవితాలు నరకాలూ. నేనిన్నాళ్ళూ నరకంలోనే బతికేను తెలుసా నీకు! నీ ఇంట్లో ఉన్న ఆ అంబలినే కొంత పోసివ్వు, రాయిలాంటి దేవుడికీ, నికృష్టుడైన మానవుడికీ ఎంగిలి కూడైనా ఫర్వా లేదులే. నిజానికి నీ పుణ్యపు చేతితో ఇచ్చిన అంబలి తాగే అర్హత వాడికే లేదు"